

Tíðindi til føroyingar uttanlanda stuðla av tí føroysku sjómanskirkjuni.

Mærsk skal geva frágreiðing um upphøgging av skipum

Danski umhvørvismálaráðharrin, Esben Lunde Larsen, er farin inn í málið um upphøggingina av Mærsk-skipum undir umstríddum umstøðum í India og Bangladesh.

Ráðharrin hevur biðið Umhvørvisstýrið um at taka upp samband við Mærsk til tess at útvega upplýsingar, sum stýrið skal brúka til eina frágreiðing til ráðharran.

Tað upplýsis ráðharrin í einum telduposti.

TV2, Politiken og miðilin DanWatch hava í fleiri søgum avdúkað, at Mærsk-skip eru send til upphøggingar á strondum í India og Bangladesh.

Serfrøðingar finnast at arbeiðsumstøðunum á hesum støðum, og Mærsk sjálvst hevur alment verið harðliga ímóti at høgga skip upp á henda hátt.

Kelda: shippingwatch.dk

Antares.fo

Faroe Petroleum við í nýggjum oljufundi í Norskahavinum

Statoil hevur rakt við olju í Norskahavinum, seks kilometrar frá Njord-boripallinum.

Tað boðar partnarin Faroe Petroleum frá.

Samanlagt snýr tað seg um 1,9 og 28,3 miljónir tunnur av olju.

Faroe Petroleum eigur 7,5 prosent av økinum.

Vísir fundurin seg at vera rakstrarverdur, verður hann tikin við í útbyggingarætlanirnar í umráðnum.

– Vit feignast um at kunna kunngerá annan fundin hjá okkum í ár. Fundurin liggur nærindis verandi undirstøðukervinum kring Njord, og fer at kunna geva eitt positivt íkast til menningarverkætlanina Njord Future Project, sum byrjar tíðliga í 2017 og skal eftirmeta øll fundini nærindis Njord, sigur Helge Hammer, stjóri í Faroe Petroleum og leiðari fyri norska virkseminum hjá felagnum.

– Nú líta vit fram ímóti næsta brunni okkara í boriskránni, Dazzler í Barentshavinum, ið er sokallað «high impact» við Eni sum fyrstøðufelag, sigur Helge Hammer.

Kelda: offshore.no

Antares.fo

Greenpeace stevnir norsku stjórnina

Statoil, ið er ogn hjá norska statinum, ætlar at fara undir umfatandi víðkanir av oljuboringum sínum í Arktis. Tað hevur nú fingið Greenpeace til at stevna norska statin fyri brot á altjóða veðurlagsavtaluna og norsku grundlógina.

“Vit taka nú eitt higartil ósætt stig til tess at steðga arktisku oljuni. Vit hava stevnt norsku stjórnina fyri at loyva oljufeløgum at bora eftir olju í Arktis. Talan er bæði um brot á París-avtaluna og norsku grundlógina. Hetta er fyrstu ferð, umhvørvisgreinin í norsku grundlógini um rættin hjá fólkinum og framtíðar ættarliðum til eitt sunt veðurlag verður tikin í brúk”, skrivar Greenpeace á heimasíðu síni.

Sambært Greenpeace tolir veðurlag okkara ikki meiri nýtslu av olju, og í Norra er tað ólógligt at seta vanligar familjur og framtíðar ættarlið í vanda. Tí dregur felagsskapurin norsku stjórnina í rættin.

Greenpeace ákærir norska statin fyri at loyva, at Statoil og 12 onnur oljufeløg víðka sínar boringar í Arktis.

Rættarmálið kann bera í sær, at fleiri miljónir tunnur av olju ikki verða pumpaðar upp. Tað verður ikki lætt, men sum ein part av próvfrøsluni í rættinum, ætlar umhvørvisverndarfelagsskapurin millum annað at brúka alheims móstøðuna ímóti oljuboringum í Arktis sum grundgeving.

Kelda: maritimedanmark.dk

Antares.fo

Strandarland tingast um makrelkvotuna næsta ár

Tingingar eru í hesum døgum í Írlandi millum strandarlondini um makrelkvotuna næsta ár. Talan er um eina avtalu, ið snýr seg um fisk fyri útivið 8-10 mia. krónur, sum skal fáast í lag.

Makrelurin hefur gjøgnum árin verið eitt fiskaslag, sum sera trupult hefur verið at samst um eina kvotu fyri. Tó er avtala gjørd millum Norra, ES og Føroyar fyri tíðarskeiðið 2014 til 2018, men norsk samráðingarleiarin Ann Kristin Westberg væntar, at tað verður sera trupult at fáa semju í lag við tey bæði nýggju makrellondini, Ísland og Grønland, umframt Russland.

Sambært FiskeribladetFiskaren hefur hon als ongar vónir um, at tað fer at eydnast at koma til sættis um eina avtalu. Grønland hefur heldur ikki lagt síni ynski til avtaluna fram enn.

Hóast ICES í síni ráðgeving hefur mælt til eina hækking í samlaðu kvotuni fyri 2017 upp á 42 prosent samanboreið við 2016, er í roynd og veru onki grundarlag fyri eini hækking. Í ár er talan um eina ovurveiðu fyri øll strandarlondini - í mun til ráðgevingina frá ICES - upp á 51 prosent, skrivar FiskeribladetFiskaren.

Samráðingarnar, ið eru í írsku býnum Clonakilty, byrjaðu mánadagin og enda í morgin.

Kelda: fiskeritidende.dk

Antares.fo

Maersk lovar at taka annað skinn um bak

Eftir atfinningar frá íleggjarum og politikari síðu er Maersk nú til reiðar at steðga søluni av gomlum skipum. Felagið ætlar at taka ábyrgd í sambandi við upphøgging av skipum, sum tað ikki loysir seg at sigla við meira, skrivar Politiken.

Samstundis hefur felagið lagt fram eitt skjal fyri blaðnum, ið staðfestir, at upphøgging bert skal fara fram sambært egnu reglunum hjá Maersk fyri upphøgging, sum seta eina røð av krøvum til, at upphøggingin skal vera forsvarlig.

"Vit samstarva beinleiðis við upphøggingarvirki í Alang í India til tess at betra um umstøðurnar har og fyri at ávirka ídnaðin. Tí er tað sjálvandi eitt vónbrot, at vit hóast hesi átøk síggja dømi um, at vit hava mótarbeitt okkara egna politikki. Vit ætla í framtíðini at tryggja, at upphøgging verður framd undir ábyrgd," sigur nevndarformaðurin Michael Pram Rasmussen við Politiken.

Upphøgging av gomlum Maersk-skipum hefur verið á dagsskránni seinastu vikunnar, eftir at felagið boðaði frá, at tað var til reiðar at taka upp aftur samstarvið við upphøggingarvirki á Alang-strondini í India, tí viðurskiftini hjá arbeiðarunum har eru vorðin betri.

Kortini hefur fyrrverandi Maersk-skipið North Sea Producer endað sínar dagar á Chittagong-strondini í Bangladesh, har arbeiðs- og trygdarviðurskiftini eru upp aftur verri enn í Alang. Maersk harmast um málið um North Sea Producer, men leggur tó dent á, at felagið ikki eigur skipið longur og tí ikki fær gjørt nakað í málinum.

Kelda: shippingwatch.dk

Antares.fo

Árligu strandarlandasamráðingarnar um makrel, svartkjaft og norðhavssild byrja í dag

Tíðindaskriv - Fiskimálaráðið: Árligu samráðingarnar millum strandarlondini um makrel, svartkjaft og norðhavssild byrja fyrrapartin í dag, har eisini eygleiðaralond eru boðin við.

Hesa vikuna er makrelurin á skránni og fara tær samráðingarnar fram í suðurírsku býnum Clonakilty við ES sum formanslandi. Týðandi tættir at viðgera verða havlívfrøðiligar og tøkniligar framløgur.

Stóru politisku málini á skránni til samráðingarnar um makrel hesaferð eru at áseta mest loyvdu veiðu fyri 2017 eftir at ICES kom við sínum tilmæli herfyri og at roynd at víðka makrelsemjuna frá 2014 til aðrar partar.

Í næstu viku eru svartkjafturin og norðhavssildin á skránni og fara tær samráðingarnar fram í London somuleiðis undir formansskapi av ES. Eins og í makrelinum eru týðandi tættir at viðgera havlívfrøðiligar og tøkniligar framløgur. Stóru politisku málini á skránni til samráðingarnar um svartkjaft og norðhavssild eru at áseta mest loyvdu veiðu fyri 2017 eftir at ICES kom við sínum tilmælum herfyri og at roynd at gera nýggjar semjur um býtið millum strandarlondini av ávikavist svartkjafti og norðhavssild.

Luttakandi londini eru Føroyar, Evropasamveldið, Grønland, Ísland, Noreg og Russland.

Nordlysid.fo

Lønarinntøkurnar hækka ikki

Hóast talið av løntakarum er hækkað nógv tey seinastu árin, so boðar Hagstovan í dag frá, at upphæddin sum verður útgoldin í lønum hækkar ikki. Triði ársfjórðingur í ár er fjórði ársfjórðingur á rað, har lønirnar eru um 2,1 milliard krónur.

"Bæði í 2014 og 2015 var javnur vøkstur at kalla hvønn ársfjórðing, men hesin vøksturin steðgaði í fjórða ársfjórðingi 2015, og síðani tá hava lønirnar staðið í stað," skrivar Hagstovan.

Slóðbrótandi føroyskur nethandil

Bíligir prísir, alt íroknað og vøurnar beint til dyrnar, eru nakrir av fyrimununum hjá føroyingum at brúka snarkeyp.fo

Snarkeyp.fo er nýggjur føroyskur nethandil, sum bjóðar alla KT-útgerð fyri ein lágan kostnað. Nýggi nethandilin ger tað einfalt fyri kundan at keypa, tí prísurin er íroknað allar útreiðslur.

- Tú bíleggur vøruna og rindar fyri hana á snarkeyp.fo. So fært tú vøruna 4-7 dagar seinni. Vit hava gjørt alt fyri, at keypið skal vera so einfalt og ómakaleyst sum gjørligt fyri kundan, sigur Jan Isaksen, leiðari fyri snarkeyp.fo.

Sama trygd

Tað hevur áður verið eitt sindur trupult hjá fólki at keypa á netinum, tí tey kenna seg ótrygg, hvør endaligi kostnaðurin verður, tá tollur og annað verður lagdur omaná. Á snarkeyp.fo er alt íroknað.

- Kundin fær allar fyrimurnar við nethandli – og fullur tryggleiki fylgir við. Vit veita sama garanti sum vanligir handlar, og vit hava avtalu við telduverkstað í Føroyum. So tú ert í tryggum hondum, tá tú keypir frá okkum, sigur Jan Isaksen.

90.000 vørunummur

Snarkeyp.fo selir alla KT-útgerð. Handilin er á tremur við vørum. Í alt eru uml. 90.000 vørir at finna á snarkeyp.fo. Millum annað hevur snarkeyp.fo eitt sera stórt úrval av farteldum. At kalla øll tey kendastu merkini eru at finna í nýggja nethandlinum – eisini tær frá Apple, Dell og HP.

Ætlanin við nýggja nethandlinum er, at víðka um móguleikarnar í Føroyum. Føroyingar keypa meira og meira á netinum, men tað hevur ofta verið trupult at fáa vøurnar til Føroya og at kenna allan prísinn og at varðveita fulla trygd. Hetta ger snarkeyp.fo nakað við.

Nordlysid.fo

18-10-2016 11:08

IS hermenn flýggja til Europa

Tað tykist eingin ivi vera um, at IS fer at tapa stríðið um stórbýin Mosul, men tað kann gerast blóðugt og elva til ein flóttafólkastreyt – og nú ávarar ES-kommissurerin í trygdarmálum um, at fleiri IS-hermenn kunnu leita sær skjól í Europa

- Europa má vera fyrireikað upp á ein streym av IS-hermonnum, sum leita sær skjól í Europa, sigur ES-trygdarkommissurerin, bretin Julian King, í samrøða við týska blaðið Die Welt.

Talan kann vera um hermenn, sum upprunaliga eru komnir úr Europa at til Irak at berjast fyri IS, og onga aðrastaðni hava at fara enn heimaftur. Og tað kann økja munandi um vandan fyri fleiri yvirgangsátökum í Europa. Arbeiðið hjá King er millum annað at samskipa arbeiðið millum tey 28 ES-londini móti yvirgangi.

Hevna seg

Nógvar søgur hava gingið um hvussu ógvusliga IS-hermenn eru farnir fram móti bæði móti irkakiskum hermonnum og sivilfólkum. Hetta kemur teimum nú aftur um brekku, tí irakisku hermennirnir halda seg ikki aftur við at hevna seg.

Fleiri søgur eru um IS-hermenn, ið antin eru tiknir fanga ella hava givið seg yvir, sum eru píndir til deyðis av serliga shia-muslimskum hernaðarbólkum, sum stuðla stjórnarherinum og kurdiskum deildunum, sum nú saman royna at taka Mosul aftur. Sambært Amnesty er tað serliga shia-muslimski bólkurin PMU, sum stendur fyri hevndarátökunum.

- Vit hava sæð dømi um at fleiri fólk vera sett upp móti einum múri og síðan eru skotin, sigur Amy Hedenborg frá svenska Amnesty við Aftonbladet.

Umleið ein millión fólk eru í Mosul, og helvtin av teimum sigst vera børn. Tað verður mett, at 6.000 IS-hermenn royna at verja býin móti umleið 60.000 irkakiskum og kurdiskum peshmerga hermonnum.

Deildirnar leypa á sunnara part av býnum, meðan kurdiskar deildir standa norðanfyri at taka ímóti flýggjandi hermonnum.

Tað, sum ger støðuna upp aftur meira fløkta er, at í Mosul búgva fyrst og fremst sunni-muslimar, sum eisini er bulurin í IS. Iraksiku deildirnar, og teir stuðlandi hernaðarbólkarnir, eru fyri tað mesta shia-muslimar

Dimma.fo

18-10-2016 12:03

Kristina Háfoss lögð undir maktmisnýtslu

Bárður Nielsen, formaður í Sambandsflokkinum, leggur Kristínu Háfoss, landsstýrskvinnu, undir at hava hildið týðnandi skjali aftur í málinum um Landsbanka Føroya og Váðaráð

- Nú er komið undan kavi, at myndugleikin á fíggjarøkinum hevur sent landsstýrinum eitt skriv tann 23. september 2016, har hann skrivur, at samsvar ikki er í ábyrgdarbýtinum millum Føroyar og Danmark á fíggjarøkinum, ið hevur avgerandi týðning fyri fíggjargeiran, uppsparingina hjá hvørjum einstøkum føroyingi og alt føroyska samfelagið. Hetta er ikki sent fíggjarnevndini fyrr enn 14. oktober, eftir at undirritaði spurdi um nakað skriv var komið. Tað merkir, at týðandi upplýsingar eru fjaldir fyri Løgtinginum.

Hetta stendur í viðmerkingunum til ein munnligan fyrispurning, sum Bárður Nielsen, formaður í Sambandsflokkinum, fer at seta Kristínu Háfoss, landsstýrskvinnu við fíggjarmálum.

Tað er í sambandi við at Landsbanki Føroya skal setast á stovn aftur, umframt eitt Váðaráð, at danski ráðharrin fyri vinnulívi og vøkstri hevur sent landsstýrinum eitt bræv, har víst verður á, at neyðugt er við fleiri tillagingum.

Millum annað skrivur ráðharrin at: “Som du kan se af vedhæftede, mener vi ikke, at lagtingsforslaget er i overensstemmelse med kompetencefordelingen mellem Danmark og Færøerne. Derfor bør det justeres på en række punkter.”

Bárður Nielsen vísir á, at brævið er stemplað 23. september, men ikki sent fíggjarnevndini fyrr enn 14. oktober. Álitið úr Fíggjarnevndini varð lagt fram 29. september, uttan at fíggjarnevndin kendi til brævið úr Danmark – tað varð tískillagt fram undir skeivum fortreytum. Og sambært Bárði Nielsen var brævið ikki lagt fram, uttan so hann hevði spurt eftir fleiri viðkomandi skjølum.

Dimma.fo

18-10-2016 13:34

Fólkaflokkurin vil steðga lántøku hjá Bústaðum

Fólkaflokkurin mælir til at nokta Bústaðum at taka lán, og heldur syrgja fyri at Bústaðir selur síni bústaðarlán og fíggjar seg tann vegin

- Um likviditetur manglar, kunnu bústaðir selja av verandi bústaðum og byggja nýtt við pengunum. Annar móguleiki er at selja verandi sethúsálán. Bústaðir hava eitt stað millum 100 og 200 mió. Kr úti í vanligum bústaðarlánnum. Hesi er ikki nýggj, tí endamálið hjá grunnunum ikki longur eru sethúsálán. Grunnurin kann tí selja hesi lán og harvið útvega likviditet. Hetta hevur onga ávirkan á lántakarnar. Hetta skrivur Jørgen Niclasen í einum munnligum fyrispurningi, sum verður settur Kristínu Háfoss. Bústaðir hava sett ynski fram um at sleppa at lána pening til sítt virksemi, og hetta skal eftir ætlan gerast við, at Bústaðir fáa heimild at útskriva lánsbrøv.

Tað heldur Jørgen Niclasen, formaður Fólkafloksins, ikki vera nakað gott hugskot, tí tað kemur at skuldarbinda vanliga skattgjaldaran, sum eigur Bústaðir. Og tað kemur at økja um almennu skuldina, sambært Jørgeni Niclasen.

Flokkurin heldur, at um ætlanin er at byggja sosialar bústaðir, kann tað fíggjast umvegis fíggjarlógina heldur enn umvegis ein almennan grunn.

Dimma.fo

18-10-2016 15:59

Flóttar funnir umborð á grønlandskum trolara

Tveir ungir menn, sum siga at teir koma úr Sýria, høvdu sníkt seg umborð á ein trolara hjá Polar Seafood, og ætlaðu sær til Kanada

Dreingirnir hava upplýst, at teir eru seytjan ára gamlir og sýriskir flóttar, sum ætlaðu at leita sær friðskjól í Kanada.

Trolarin hjá Polar Seafood, sum er skrásettur í Kanada, fór úr Nuuk leyygardagin.

- Men tveir dagar seinni mátti skipið venda við aftur, tá teir báðir flóttarnir vórðu avdúkaðir, sigur Henrik Leth, nevndarformaður í Polar Seafood, við KNR.

Hann sigur, at talan var um tveir vinarligar og fryntligar ungar menn. Teir fingur mat og drekka og eina heita koyggju at sova í á ferðini aftur til Nuuk.

Hvussu teir eru komnir til Grønlands er óvist.

Hóast hetta er fyrstu ferð at nakar flótti brúkar eitt skip hjá Polar Seafood, so er tað ikki fyrstu ferð at flóttar brúka Grønland sum eina millumstøð.

Í september varð ein marokkani tikin umborð á einum cruiseskipi í Qaqortoq. Tann flóttin ætlaði sær eisini víðari til Kanada.

Dimma.fo

Býráðið ella løgtingið?: - Eg fari eftir størst møguligari ávirkan

18.10.2016 - 11:43

Spurningurin um hvat Annika Olsen vil í Tórshavnar býráð gjørdist – sum væntað – høvuðsmál á tíðindafundinum fyrrapartin hjá Havnar Framburðsfelag, har valskráin hjá Fólkaplokkinum til býráðsvalið í Havn, varð løgd fram.

Og sigast má, at signalið ikki var heilt greitt, hóast Annika Olsen alla tíðina royndi at leggja dent á, at eingin ivi skuldi vera um hennara støðu.

- Eg kann vissa veljaran um eitt – og tað er, at eg komi ongantíð at sita á einum dupultmandati, segði hon – ikki óvæntað, eftirsum hetta hevur verið eitt av aðalmálum hennara seinastu árinu, bæði sum landsstýris- og tingkvinna.

Men tá hon varð kroyst eftir einum svari um hon fór at velja at sita í Tórshavnar býráð ella í Føroya løgtingi – var svarið meira ógreitt.

- Eg fari eftir at fáa størst møguliga ávirkan. Í løtuni havi eg onga ávirkan í løgtinginum, so valið – sum støðan er nú – er ikki so trupul, segði Annika Olsen.

Annika Olsen frábar seg at svara upp á hypotetiskar spurningar, tá hon av miðlunum varð kroyst eftir einum svari um hvat hon fór at velja.

Út frá svarunum, er niðurstøðan helst henda:

- Verður Annika Olsen borgarstjóri – so velur hon tað

- Fær hon politiska ávirkan í býráðnum, sum kann metast vera hægri enn tann ávirkan, hon í dag hevur í løgtinginum – so velur hon býráðið

- Fær hon ikki politiska ávirkan í býráðnum, so velur hon neyvan býráðið, men velur tað kanska framum í styttri tíðarskeið

Annika Olsen vildi ikki svara greitt, hvussu hon vildi raðfesta, ”tí støðan altíð kann broytast”. Tað var týðuligt, at Anniku Olsen als ikki hóvaði, at miðlarnir boraðu eftir einum svari viðvíkjandi hennara raðfestingum. Helt tað nærmast vera óhøviskt.

Niðurstøðan er tí, at Annika Olsen her í valstríðnum upp til kommunuvalið leggur alla sína orku í kommunuvalið, men hevur tryggjað sær, at bakdyrnar ikki eru læstar, so at hon eftir valið hevur møguleikan at velja millum antin býráðið ella løgtingið.

Óhoyrd diskriminasiójn

Ein veruleiki er tó tann, at inntil fyri tveimum vikum síðani var tað løgtingi, sum hevði hægstu raðfesting.

Á tíðindafundinum váttaði Annika Olsen, at avgerðin hjá meirilutanum á tingi um at sýta Anniku Olsen ein nevndarsess á løgtingi var viðvirkandi til, at hon gjørdi av at stilla upp til býráðið.

- Tað er púra óhoyrt, at ein meiriluti á tingi forðar einum meinigum tinglimi at fáa ta ávirkan, sum allir aðrir tinglimir hava. Fólkaplokkurin royndi at fremja eina interna rokadu í nevndarsessum floksins fyri at eg eisini kundi fáa ein nevndarsess, men tað var okkum sýtt, nakað, sum eg haldi vera ein óhoyrd diskriminasiójn av einum tinglimi, segði Annika Olsen á tíðindafundinum í dag.

Portal.fo

Rumenskur teknari og málarari komin til Føroya fyri at finna íblástur

18.10.2016 - 12:30

- Eg eri komin til Føroya til tess at finna íblástur og fólk at samstarva við. Eg eri sera áhugað í at gera tekningar av børnum. Men eg eri ikki einans áhugað í at gera tekningar av børnum. Eg eri eisini at áhugað í at læra børn at tekna og mála umframt at læra tey at vera kreativ og hava tað stuttligt.

Millum annað soleiðis sigur 27 ára gamla Claudia Diana Ciotlaus, sum upprunaliga er úr Cluj í Rumenia, men sum nú er flutt til Føroya til sjeikin hjá sær, Calin, sum býr og arbeidir her.

Claudia, sum nú eisini hevur starv í Føroyum, hevur í hyggju at seta í gongd egið virksema í Føroyum. Hon er útbúgvinn innan list og sinnisfrøði í Rumenia og hevur starvast í Rumenia sum listafólk, men vónar nú at finna tey røttu sambondini, so at hon kann liva av at tekna og mála í Føroyum.

Seint leygarkvøldið hittu vit Claudiu í Perluni í sambandi við, at loppumarknaður var á skrá í Perluni og Reinsarínum, og hon í góðum treysti sat og teknaði fólk, sum komu framvið og gingu við til at verða teknað av henni.

Claudia sigur í hesum sambandi, at...

- Mín høvuðsætlan er at geva fólk, sum geva mær íblástur, eina góða uppliving, tá ið eg geri tekningar av teimum, við mínari hond og mínum hugflogi. Eg royndi at mála fólk so veruleikakent sum gjørligt og royndi at leggja dent á teirra persón og sinnisstøðu.

Claudia vísir eisini í hesum viðfangi undirritaða tekningar, har ið hon hevur teknað fólk og lagt fiktivar bakgrundir aftanfyri.

Claudia hefur áður luttikið í einum parti av "Rumenia hefur talent" (Romania's got talent) og hefur eisini gjørt málningar av universinum, hetta fyri eitt sentur í Rumenia, sum promovarar sinnsliga heilsu.

Júst hetta síðsta sigur nógv um Claudiu, ið, sum nevnt omanfyri, leggur dent á at læra frá sær viðvíkjandi tí at tekna og mála. Hon sigur hesum viðvíkjandi, at hennara endamál við at læra fólk, og serliga børn, at tekna og mála er, at fólk skulu uppdaga sítt talent og finna fram sítt "inner child" (innara barn), sum hon málber seg.

Claudia veit ikki, nær tað fer at bera til hjá sær at liva av at tekna og mála í Føroyum. Hon leggur tó greidliga upp til, at tað er hennara dreymur, og at hon so avgjørt fer at arbeiða fram ímóti tí.
Portal.fo

- Kristin Michelsen ikki á Javnaðarlistanum

18.10.2016 - 17:38

Borgarstjórin á Tvøroyri, javnaðarmaðurin Kristin Michelsen, stendur ikki á vallistanum hjá Javnaðarflokkinum til kommunuvalið.

Hetta veit Kringvarpið at siga, sambært Signari Dam, formanni í Suðuroyar Norðara Javnaðarfelag, sum sigur við KVF, at Kristin Michelsen hefur givið nevdini orsök til at ivast í, um hann er á listanum ella ikki, m.a. tí at hann vildi hava semju ella avtalu um, at tann, ið fekk flestar atkvøður, skuldi vera borgarstjóraevnið hjá flokkinum, og tí at hann royndi at sleppa á ein annan lista.

Sambært keldum hjá in.fo slapp Kristin Michelsen ikki á Borgaralistan á Tvøroyri, og arbeiðir hann nú í løtuni, sum skilst á lagnum, við at gera sín egna lista.

Freistin at lata valnevdini ella kommununi vallistan er um góðar tjúgu minuttir, klokkan 18, og fáa vit tá endaliga at vita, hvussu leikur ferst á Tvøroyri.

Portal.fo

Kristin stillar upp á Kommunulistanum á Tvøroyri

18.10.2016 - 18:05

Nýggjur listi er gjørdur á Tvøroyri. Hann eitur Kommunulistin.

Tað er listin, sum Kristin Michelsen hefur fingið upp at standa til kommunuvalið, sum verður á skránni tann 8. november. Harvið er endaliga staðfest, at Kristin Michelsen ikki stillar upp á Javnaðarlistanum á Tvøroyri.

Hini á Kommunulistanum eru Kristina Kambskarð Sørensen, Alvi Mortensen, Ingi Mortensen, Anfinn Hammerfoss Leo, Dan Erik Johansen og Barbara Debes Julsgart. Listin hefur 24-25 stillarar, sambært Johan Joensen, sum er valstýrisformaður á Tvøroyri.

Tríggir listar stilla upp til kommunuvalið á Tvøroyri: Javnaðarlistin (sum Kristin nú er farin av), Borgaralistin (har ið Kristin ikki slapp upp í part) og Kommunulistin (sum Kristin nú hefur sett á stovn). 7 valevni eru á Javnaðar- og Kommunulistanum og 6 á Borgaralistanum.

Grein uppdaterað kl 18.30, 18.oktober 2016

Portal.fo

Løgmaður: Óheppin støða á Tvøroyri

18.10.2016 - 18:20

Aksel V. Johannesen, løgmaður, sigur tað vera óheppið, at partamaður hansara í Javnaðarflokkinum ikki longur er á Javnaðarlistanum til kommunuvalið í Tvøroyrar kommunu.

Hann hefur tó ikki varhugan av, at Kristin Michelsen ætlar sær úr flokkinum og samgonguni.

- Tað, sum er hent á Tvøroyri, er óheppið, men leiðslan í flokkinum blandar seg ikki uppí lokalt, tí at lokalfeløgini stilla upp hvør sær. Men sjálvandi er tað keðiligt og óheppið, segði løgmaður við Kringvarpið fyri løtu síðani.

- Eg havi samskipt við Kristin seinastu dagarnar, men vit hava ikki tosað beinleiðis um tað, men tað er ikki mín varhugi, at hann ætlar sær úr flokkinum og úr samgonguni, sigur Aksel V. Johannesen, sum eisini sigur seg hava tosað við Kristin Michelsen fyrr í dag. Og tað segði hann í telefonsamrøðu við Kringvarpið í kvøld.

Evstamark at lata valevnislista inn til kommunuvalið 8. november var klokkan 18. Og fyri løtu síðani skrivaði Portalurin, at Kristin Michelsen stillar upp fyri nýggjan lista við navninum "Kommunulistin".

Sostatt verða tríggir listar í Tvøroyrar kommunu. Javnaðarlistin, Borgaralistin og hesin nýggi Kommunulistin, sum júst er gjørdur.

Portal.fo

Kaj Leo: - Samgongan má taka seg saman og tryggja vøkstur

18.10.2016 - 20:19

Kaj Leo Holm Johannesen, fyrrverandi løgmaður heldur, at samgongan má taka seg saman, um ikki stóri vøksturin í lønarútgjaldingum, sum seinasta samgonga stóð á odda fyri, ikki endaliga skal fara fyri bakka. Millum annað hetta skrivar hann á facebook vanga sínum.

- Um eg kom í samgongu við stórun vøksstri í búskapinum fyri einum ári síðani og fekk at vita í dag, at lønarvøksturin er steðgaður upp, so hevði eg verði ikki sørt vónsvikin og bilsin, tí hví er lønarvøksturin steðgaður upp, tá eg fór til val uppá at hann skuldi vaksa, sigur Kaj Leo H. Johannesen, løgtingslimur fyri Sambandsflokkinn.

Hann heitir á samgonguleiðaran, Aksel V. Johannesen um at kalla saman og stinga veruliga tryggjar politiskar loysnir út í kortið, so vøksturin verður varðveittur.

Tað sum Fyrrverandi sambandsløgmaðurin vísir til er nýggja uppgerðin frá Hagstovu Føroya, sum vísir, at

lønurvøksturin steðgaði í fjórða ársfjórðingi í 2015, og hevur síðani staðið í stað.

Í triðja ársfjórðingini vórðu 2,091 milliónir krónur útgoldnar í lønum. Hetta er fjórði ársfjórðingur á rað, at lønirnar eru um 2,1 milliard.

Bæði í 2014 og 2015 var javnur vøkstur at kalla hvønn ársfjórðing, men vøkstur steðgaði í fjórða ársfjórðingi 2015, og síðan tá hava lønirnar staðið í stað.

Seinastu sjev mánaðirnar hevur serliga fiski- og alivinnan havt afturgongd, og hóast byggivinnan enn er stór, so er hon væl minni enn hinar báðar.

Hjá tænaðstuvinnunum gongur heilt hampuligt. Tær vaksa við javnari ferð, um 2 prosentstig um ársfjórðingin.

Portal.fo

Jørgen Niclasen: - Eiga at leggja trýst á at sleppa at flúgva til ES lond

18.10.2016 - 23:11

Jørgen Niclasen, formaður og løgtingsmaður fyri Fólkaplokkinn, setur nú Poul Michelsen, landstýrismanni í uttanríkis- og vinnumálum, munnligan fyrispurning, har hann spyr fylgjandi:

1. Hevur landsstýrismaðurin brúkt ella mist møguleikan at tryggja føroyskum flogfeløgum rættin at flúgva í ES, samstundis sum eitt ES-flogfelag (SAS) vil flúgva til Føroya?

2. Kann landsstýrismaðurin vátta, at hann hevur fingið til ummælis frá avvarðandi myndugleika í Danmark spurningin um, at veita SAS rættindi at flúgva millum Føroyar og Keyptmannahavn, og hevur hann viðmælt ella frámælt hesum?

3. Kann landsstýrismaðurin vátta, at hann hevur fingið til ummælis og viðmælt ella frámælt prísáseting og ferðaætlan hjá SAS?

4. Kann landsstýrismaðurin upplýsa, nær hann hevur fingið hesi mál til umrøðu, og nær viðmæli ella frámæli vórðu avgreidd?

5. Landsstýrismaðurin fyrisitur 100% av partapeninginum í Atlantsflogi. Hevur landsstýrismaðurin tikið nøkur stig til at fyrireika og betra um umstøðurnar hjá føroyska flogfeløgnum, so tað kann standa seg í kappingini við til dømis statsstuðlaða SAS?

Í viðmerkingunum til hesar fimm spurningarnar sigur Jørgen Niclasen soleiðis:

Landstýrið hevur leingi arbeitt við at fáa Føroyar inn í Evropska loftferðslupakkan, sum merkir, at føroysk flogfeløg hava rætt at flúgva í Evropa og teirra flogfeløg kunnu flúgva her. Í hesum samráðingum hevur Danmark stóran týðning fyri okkum. Tí vildi tað verið gylt høvi hjá landsstýrismanninum at lagt trýst á, at fáa føroyskum feløgum rætt at flúgva í ES, samstundis sum eitt ES-flogfelag (SAS) vil flúgva til Føroya. Tí verður spurt, um landsstýrismaðurin hevur brúkt ella mist henda møguleika.

Sum lógin er, skal serloyvi latast, um loyvi skal verða at flúgva til og úr Føroyum. Landsstýrismaðurin skal hava slíkar umsóknir til ummælis, eitt nú aktuella málið um SAS. Tí er áhugavert at vita, hvussu og nær landsstýrismaðurin hevur viðgjørt málið. Landsstýrismaðurin hevur eisini ábyrgdina av at røkja áhugamálini hjá eiganum í føroyska feløgnum. Fyri eigan–Føroya fólk–er tað tí áhugavert at vita, hvussu landsstýrismaðurin umsitur sín dupulta leiklut á einu síðuni sum eigari av Atlantsflogi

og á hini síðuni viðgera kappingarneytan, SAS. Tað ger tað ikki minni áhugavert, at landsstýrismaðurin í 3. leiklutinum meldaði seg ógegniðan at umsita Vága Floghavn. Portal.fo

Andlát

Sára Mørk, búsitandi í Videbæk andaðist 13. oktober á Ankerfjord Hospice, Hvide Sande, 52 ára gomul.

Hans Jacob Magnussen, ættaður úr Leynum, andaðist á Landssjúkrahúsinum fríggjadagin 14.oktober, 84 ára gamal.

Borghild úr Hvalvík, Klaksvík andaðist á Heiminum við Vágna fríggjadagin 14. oktober, 82 ára gomul.

Helgi Nyholm Debess, Tórshavn, andaðist á Landssjúkrahúsinum leygardagin 15. oktober, 71 ára gamal.
